

# Regional Marathi Text Bulletin, Chhatrapati Sambhajnagar

Date – 09 June 2024

Time 7.10 AM to 7.20 AM

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक ०९ जून २०२४ सकाळी ७.१० मि.

\*\*\*\*

- केंद्रीय मंत्रिमंडळाचा आज सायंकाळी राष्ट्रपती भवनाच्या प्रांगणात शपथविधी
- लोकसभा विरोधी पक्षनेतेपदी राहुल गांधी यांच्या निवडीला काँग्रेस खासदारांची मंजूरी
- वैद्यकीय अभ्यासक्रमासाठीची नीट परीक्षा पारदर्शकरित्या पूर्ण-परीक्षा परिषदेचा निर्वाळा
- ईनाडू समुहाचे प्रमुख पद्मविभूषण रामोजी राव यांचं हैदराबाद इथं निधन
- मराठा आरक्षण आंदोलनाचे नेते मनोज जरांगे पाटील यांचं उपोषण सुरू आणि
- टी ट्वेंटी क्रिकेट विश्वचषक स्पर्धेत आज भारत पाकिस्तान सामना

\*\*\*\*

केंद्रीय मंत्रिमंडळाचा आज नवी दिल्लीत शपथविधी होत आहे. राष्ट्रपती भवनाच्या प्रांगणात आज सायंकाळी होणाऱ्या या समारोहात भाजपचे ज्येष्ठ नेते नरेंद्र मोदी यांना राष्ट्रपती द्रौपदी मुर्मू पंतप्रधानपदाची शपथ देतील. सलग तिसऱ्या कार्यकाळासाठी शपथ घेणारे नरेंद्र मोदी हे देशाचे आतापर्यंतचे दुसरेच पंतप्रधान आहेत. या समारंभासाठी भारताच्या शेजारी राष्ट्रांचे प्रमुख नेते राजधानी दिल्लीत दाखल होत असून, सोहळ्याची तयारी अंतिम टप्प्यात पोहोचली आहे. या कार्यक्रमाचं थेट वार्ताकन आकाशवाणीवरून संध्याकाळी पावणे ७ वाजल्यापासून केलं जाणार आहे, त्यामुळे संध्याकाळी ७ वाजता प्रसारित होणारं प्रादेशिक बातमीपत्र आज संध्याकाळी साडे ६ वाजता प्रसारित केलं जाईल

\*\*\*\*

काँग्रेस पक्षाच्या नवनिर्वाचित खासदारांनी लोकसभेत विरोधी पक्ष नेता म्हणून खासदार राहुल गांधी यांची निवड केली आहे. काल दिल्लीत पक्षाच्या कार्यकारी मंडळाची बैठकीत ही निवड प्रक्रिया पार पडली. पक्षाचे अध्यक्ष मल्लिकार्जुन खरगे, ज्येष्ठ नेत्या सोनिया गांधी, खासदार राहुल गांधी आदी नेते या बैठकीला उपस्थित होते. काँग्रेस पक्षाच्या संसदीय पक्षाच्या नेतेपदी सोनिया गांधी यांची निवड यावेळी करण्यात आली. या निवडणुकीत काँग्रेस पक्षाला मिळालेला जनतेचा कौल मान्य असून इंडिया आघाडी म्हणून आम्ही संसदेत आणि संसदेच्या बाहेरही कार्यरत राहणार असल्याचं खरगे यांनी सांगितलं.

\*\*\*\*

भारतीय जनता पक्षाच्या विधिमंडळ गटाची काल मुंबईत बैठक झाली. यावेळी उपमुख्यमंत्री देवेंद्र फडणवीस, भाजप प्रदेशाध्यक्ष चंद्रशेखर बावनकुळे, यांच्यासह पक्षाचे आमदार उपस्थित होते. दरम्यान, आपण उपमुख्यमंत्री म्हणून कार्यरत राहणार असल्याचं, फडणवीस यांनी सांगितलं आहे. लोकसभा निवडणुकीत भाजपला अपेक्षित यश न मिळाल्याची जबाबदारी घेत, त्यांनी राजीनाम्याची तयारी दर्शवली होती, त्यावर भाजपचे ज्येष्ठ नेते अमित शहा यांनी तुर्तास प्रतीक्षेचा सल्ला दिला असल्याचं, फडणवीस यांनी सांगितलं.

\*\*\*\*

इंडिया आघाडीला केवळ बहुजनांची मते हवी होती, संसदेमध्ये बहुजनांचं नेतृत्वच नको होतं अशी टीका वंचित बहुजन आघाडीचे राष्ट्रीय अध्यक्ष विधिज्ञ प्रकाश आंबेडकर यांनी केली आहे. या पक्षांना सामाजिकदृष्ट्या वंचित आणि शोषितांसाठी लढायचं असतं, तर वंचित बहुजन आघाडी स्थापन करण्याची गरजच पडली नसती, असं परखड मत आंबेडकर यांनी व्यक्त केलं आहे.

\*\*\*\*

राज्यात दुष्काळग्रस्त भागातील जनतेला तातडीनं मदत पुरवण्याची मागणी महाराष्ट्र प्रदेश काँग्रेस कमिटीचे अध्यक्ष नाना पटोले यांनी केली आहे. यामागणीचे निवेदन त्यांनी राज्यपाल रमेश बैस यांच्याकडे सादर केलं. कोरडवाहू शेतीला एकरी २५ हजार रुपये, बागायती शेतीला ५० हजार रुपये आणि फळबागांना एकरी १ लाख रुपये मदतीची मागणी त्यांनी या निवेदनातून केली आहे.

\*\*\*\*

वैद्यकीय अभ्यासक्रमाच्या प्रवेशासाठी घेतलेली राष्ट्रीय पात्रता प्रवेश परीक्षा-नीट ही संपूर्ण देशभरात पूर्णपणे पारदर्शकरित्या पार पडली असल्याचा निर्वाळा राष्ट्रीय परीक्षा परिषद -एनटीएने दिला आहे. एनटीएचे महासंचालक सुबोध कुमार सिंग यांनी काल नवी दिल्ली इथं पत्रकार परिषदेत ही माहिती दिली. या परीक्षेची कोणतीही प्रश्नपत्रिका फुटली नसल्याचं त्यांनी स्पष्ट केलं. ज्या सहा परीक्षा केंद्रातील एक हजार सहाशे विद्यार्थ्यांचा चुकीच्या प्रश्नपत्रिकेच्या वितरणामुळे वेळ वाया गेल्याच्या तक्रारी आल्या होत्या, त्यांचं निवारण करण्यासाठी एनटीएने उच्चस्तरीय समिती स्थापन केली असल्याचं सिंग यांनी सांगितलं.

\*\*\*\*

ईनाडू समूहाचे प्रमुख पद्मविभूषण रामोजी राव यांचं तेलंगणातल्या हैदराबाद इथं काल निधन झालं. ते ८७ वर्षांचे होते. रामोजी राव यांनी तेलगु, कन्नड, तमिळ, मल्ल्याळम तसंच हिंदी भाषेत सुमारे ६० चित्रपटांची निर्मिती केली होती. प्रतिघात आणि नाचे मयूरी हे त्यांचे चित्रपट विशेष गाजले. नाचे मयूरी चित्रपटासाठी त्यांना राष्ट्रीय पुरस्कारनेही गौरवण्यात आलं होतं. २०१६ मध्ये त्यांना पद्मविभूषण या नागरी सन्मानाने सन्मानित करण्यात आलं होतं. चित्रिकरण सुविधांसाठी देशोदेशी नावाजली गेलेली हैदराबाद इथली रामोजी फिल्म सिटी त्यांनी उभारली. ई-टीव्ही हा १३ भाषांमधला दूरचित्रवाहिन्यांचा समूह त्यांनी स्थापन केला. रामोजी राव यांच्या निधनाबद्दल राष्ट्रपती द्रौपदी मुर्मू, पंतप्रधान नरेंद्र मोदी, मुख्यमंत्री एकनाथ शिंदे यांनी दुःख व्यक्त केलं आहे.

\*\*\*\*

मराठा आरक्षण आंदोलनाचे नेते मनोज जरांगे पाटील यांनी आंतरवाली सराटीत कालपासून आमरण उपोषण पुन्हा सुरू केलं आहे. या उपोषणासंदर्भात आंतरवाली सराटी इथल्या ग्रामपंचायत कार्यालयात काल ठराव घेण्यात आला, त्यात जरांगे पाटील यांच्या बाजूने पाच तर विरोधात पाच सदस्यांनी मतदान केलं. त्यानंतर सरपंचांनी आपलं निर्णायक मत मनोज जरांगे पाटील यांच्या बाजूने दिल्यावर उपोषणाला सुरुवात करण्यात आली. या पार्श्वभूमीवर आंतरवाली सराटी गावात पोलिसांचा मोठा बंदोबस्त तैनात करण्यात आला आहे. कायदा सुव्यवस्था बिघडू नये, याची जबाबदारी मुख्यमंत्री, गृहमंत्री आणि पोलिस प्रशासनाची असल्याचं मत जरांगे पाटील यांनी माध्यमांशी बोलतांना व्यक्त केलं. आपल्या मागण्या मान्य

झाल्या नाही, तर विधानसभा निवडणुकीत २८८ उमेदवार उभे करण्याचा इशाराही जरांगे पाटील यांनी दिला.

\*\*\*\*

टी ट्वेंटी क्रिकेट विश्वचषक स्पर्धेत आज भारत आणि पाकिस्तान या पारंपरिक प्रतिस्पर्धी संघात सामना होणार आहे. या सामन्याला भारतीय वेळेनुसार न्यूयॉर्क इथं रात्री आठ वाजता प्रारंभ होईल. या स्पर्धेत सध्या वेस्ट इंडिज आणि युगांडा या संघात सामना सुरू असून आजच्या दिवसातला तिसरा सामना ओमान आणि स्कॉटलंड यांच्यात होणार आहे.

दरम्यान, काल या स्पर्धेत ऑस्ट्रेलियानं इंग्लंडचा ३६ धावांनी तर दक्षिण आफ्रिकेनं नेदरलँड्सचा चार गडी राखून पराभव केला. काल सकाळी झालेल्या सामन्यात अफगाणिस्तानने न्यूझीलंडवर ८४ धावांनी विजय मिळवला. अफगाणिस्ताननं दिलेलं १५९ धावांचं लक्ष्य गाठतांना, न्यूझीलंडचा संघ अवघ्या ७५ धावांतच सर्वबाद झाला.

\*\*\*\*

नांदेड इथं हिंगोली भागात वजीराबाद पोलिसांनी काल तीन गावठी पिस्तूलं आणि पाच जिवंत काडतूसं जप्त केली. याप्रकरणी गोपाल चव्हाण, मनोज मोरे आणि शुभम सूर्यवंशी या तिघांना अटक करण्यात आली आहे. या तिघांनी जालन्यात घनसांगवी इथल्या रणवीर सिंग याच्याकडून सदर पिस्तूलं विक्रीसाठी आणण्याच्याची माहिती पोलिसांनी दिली.

\*\*\*\*

हिंगोली शहर पोलिसांनी दुचाकींची कर्णकर्कश आवाज करणारी सायलेन्सर्स मोठ्या प्रमाणावर जप्त केली होती, अशी जवळपास शंभरावर सायलेन्सर्स काल नष्ट करण्यात आली. दुचाकीधारकांनी आक्षेपार्ह सायलेन्सर काढून टाकण्याचं तसंच आपलं वाहन अल्पवयीन मुलांच्या हाती न देण्याचं आवाहन पोलिस प्रशासनाकडून करण्यात आलं आहे.

\*\*\*\*

छत्रपती संभाजीनगर शहरात, शिवसेना शाखेच्या स्थापनेला काल ३९ वर्ष पूर्ण झाली. या निमित्तानं गुलमंडी इथं शिवसेनेच्या वतीने विशेष कार्यक्रम घेण्यात आला. या कार्यक्रमात शिवसेना उध्दव बाळासाहेब ठाकरे पक्षाचे पदाधिकारी कार्यकर्ते मोठ्या संख्येने उपस्थित होते.

\*\*\*\*

नाशिक जिल्ह्यात वेगवेगळ्या अपघातात चार जणांचा मृत्यू झाला. सुरगाणा तालुक्यातील तोरंगण इथं काल वीज कोसळून यादव नामदेव बोरसे याचा मृत्यू झाला. निफाड, कुंभारी, सावरगाव, रानवड, नांदुर्डी या भागात पावसामुळे बऱ्याच घरांचं नुकसान झालं.

त्र्यंबकेश्वर इथं बिल्वतीर्थ तलावात दोन मुलींचा बुडून मृत्यू झाला. कपडे धुण्यासाठी गेलेल्या या दोन्ही तेरा वर्षीय मुलींचा पाय घसरून त्या तलावात पडल्याचं आमच्या वार्ताहरानं कळवलं आहे.

नाशिक-छत्रपती संभाजीनगर महामार्गावर येवला तालुक्यातल्या देशमाने इथं आराम बस आणि ट्रक यांच्यात झालेल्या अपघातात बसचालक जगदीश जाट हा ठार झाला असून, बसमधील सहा प्रवासी जखमी झाले. ही बस जालना आणि संभाजीनगर जिल्ह्यातल्या भाविकांची दोन धाम यात्रा पूर्ण करून परतत असतांना हा अपघात झाला.

\*\*\*\*

नेरळ ते माथेरान मिनी ट्रेन येत्या १५ ऑक्टोबर पर्यंत बंद राहणार आहे. मध्य रेल्वेकडून जारी पत्रकात ही माहिती दिली आहे. माथेरानमध्ये दरवर्षी मोठा पाऊस पडतो, त्यातून दरडी कोसळण्याचा धोका लक्षात घेऊन, दरवर्षी पावसाळ्यात ही ट्रेन बंद ठेवली जाते.

दरम्यान, मुंबई गोवा महामार्गावर महाड तालुक्यात नडगाव गावाजवळ काल संध्याकाळी दरड कोसळली. या घटनेत जिवीत हानी झाली नसली तरी मुंबई गोवा महामार्गावरची वाहतूक काही काळ ठप्प झाली होती.

\*\*\*\*

नैर्ऋत्य मोसमी पावसानं राज्यात सिंधुदुर्ग, रत्नागिरी, कोल्हापूर, सांगली, सातारा, सोलापूर तसंच धाराशिव या जिल्ह्यांचा काही भाग व्यापला आहे. पुढच्या पाच दिवसांत मराठवाड्यात तुरळक ठिकाणी हलक्या ते मध्यम स्वरूपाच्या पावसाची शक्यता आहे.

\*\*\*\*